

بیوہ عورت کے لئے سونا پہننے کا حکم دارالافتاء اہلسنت (دعوت اسلامی)

سوال

کیا بیوہ عورت کو نماز یا نماز کے علاوہ سونا پہننا جائز ہے؟ ہماری امی ہیں ان کی عمر تقریباً 70 سال ہے وہ سونا پہنتی ہیں۔ یہ پہننا جائز ہے عورت کے لیے یا ثواب یا گناہ ہے؟

جواب

بِسْمِ اللّٰهِ الرَّحْمٰنِ الرَّحِیْمِ
الْجَوَابُ بِعَوْنِ الْمَلِكِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

اسلامی تعلیمات کے مطابق بیوہ عورت کو عدتِ وفات کے دوران، اسی طرح جس عورت کو تین طلاقیں یا طلاقِ بائن ہو جائے، اس پر دورانِ عدت سوگ کرنا واجب ہے، جس کے پیشِ نظر عورت پر لازم ہوتا ہے کہ وہ ہر طرح کی زینت کو ترک کر دے مثلاً کسی قسم کے زیور یہاں تک کہ انگوٹھی، چھلا وغیرہ، مہندی، سرمہ، نئے کپڑے یا بدن پر خوشبو وغیرہ کا استعمال، بلا ضرورت شرعی تیل لگانا، کنگھا کرنا، ریشم کا کپڑا پہننا چھوڑ دے۔ البتہ جب عدت مکمل ہو جائے تو اب اس کے لئے شریعت کی حدود میں رہتے ہوئے نکاح کرنا، زیب و زینت اختیار کرنا، زیورات پہننا بالکل جائز ہے کہ یہی قرآن کریم سے ماخوذ حکمِ شریعت ہے، بلا وجہ شرعی اس سے روکنا احکامِ شریعت سے جہالت ہے۔

واضح رہے کہ! بعدِ عدت بناؤ سنگھار اور فیشن اختیار کرنے کا وہ طریقہ جو شرعاً ناجائز ہو وہ ناجائز ہی رہے گا۔ لہذا پوچھی گئی صورت میں بیوہ عورت عدتِ وفات مکمل کرنے کے بعد سونا پہن سکتی ہے اور اسے پہن کر نماز پڑھنا بھی جائز ہے۔

اللہ رب العالمین ارشاد فرماتا ہے: ”فَإِذَا بَلَغْنَ أَجْلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ بِالْمَعْرُوفِ ۖ وَاللَّهُ بِمَا تَعْمَلُونَ خَبِيرٌ“ ترجمہ کنز الایمان: توجہ ان کی عدت پوری ہو جائے تو اسے والیو! تم پر مواخذہ نہیں اس کام میں جو عورتیں اپنے معاملہ میں موافق شرع کریں اور اللہ کو تمہارے کاموں کی خبر ہے۔ (پارہ 2، سورۃ البقرۃ، آیت 234)

تفسیر ابی سعود میں ہے: ”(فَإِذَا بَلَغْنَ أَجْلَهُنَّ) أي انقضت عدتهن (فلا جناح عليكم) ايها الاحكام و المسلمون جميعا (فيما فعلن في انفسهن) من التزين والتعرض للخطاب وسائر ما حرم على المعتدة (بالمعروف) بالوجه الذي لا ينكره الشرع“ یعنی جب ان کی عدت پوری ہو جائے، اسے حکام اور مسلمانو! تم میں سے کسی پر کوئی گناہ نہیں اس کام میں جو عورتیں خود زینت اختیار کریں یا کسی کو نکاح کا پیغام بھیجیں اور وہ تمام کام جو معتدہ پر حرام تھے بشرطیکہ ایسے طریقہ پر ہوں جس سے شریعت نے منع نہ کیا ہو۔ (تفسیر ابی سعود، جلد 1، صفحہ 232، دار احیاء التراث العربی، بیروت)

تفسیر سمرقندی میں ہے: ”(فَإِذَا بَلَغْنَ أَجْلَهُنَّ) یعنی انقضت عدتهن (فَلَا جُنَاحَ عَلَيْكُمْ) أي فلا اثم عليكم (فِي مَا فَعَلْنَ فِي أَنْفُسِهِنَّ) من الزينة والكحل والخضاب وذلك أن المرأة إذا انقضت عدتها فكان أولياؤها يمنعونها من الزينة فأباح الله تعالى لهن الزينة بعد العدة“ یعنی جب ان کی عدت پوری ہو جائے، تو تم پر کوئی گناہ نہیں اس کام میں جو عورتیں کریں یعنی زینت کرنا، سرمہ لگانا، مہندی لگانا۔ اس آیت کے نازل ہونے کی وجہ یہ تھی کہ جب عورت کی عدت پوری ہو جاتی، تو اس کے اولیا اس کو زینت سے منع کیا کرتے تھے، لہذا اللہ تعالیٰ نے عورتوں کے لئے بعد عدت زینت کو مباح قرار دے دیا۔ (تفسیر سمرقندی، جلد 1، صفحہ 180، دار الفکر، بیروت)

مشہور مفسر مفتی احمد یار خان نعیمی رحمۃ اللہ علیہ فرماتے ہیں: ”ما“ سے ساری وہ چیزیں مراد ہیں جو عدت میں عورتوں پر حرام ہو گئی تھیں یعنی عدت پوری ہو چکنے پر عورتیں بناؤ سنگھاریا دوسرا نکاح، گھر سے نکلنا وغیرہ جو کچھ بھی کریں، اس میں اسے حاکمو! تم پر کوئی گناہ نہیں مگر بالمعروف یہ فعلن کے فاعل کا حال ہے اور اس

سے جائز کام مراد ہیں یعنی جو جائز چیزیں عدت کی وجہ سے اس پر حرام ہو گئی تھیں وہ سب کر سکتی ہیں، ناجائز کام جو عدت سے پہلے بھی حرام تھے وہ اب بھی حرام ہیں۔ (تفسیر نعیمی، جلد 2، صفحہ 493، نعیمی کتب خانہ، حجرات)

بہار شریعت میں ہے ”سُوگ کے یہ معنی ہیں کہ زینت کو ترک کرے یعنی ہر قسم کے زیور چاندی سونے جواہر وغیرہ کے اور ہر قسم اور ہر رنگ کے ریشم کے کپڑے اگرچہ سیاہ ہوں نہ پہنے اور خوشبو کا بدن یا کپڑوں میں استعمال نہ کرے اور نہ تیل کا استعمال کرے اگرچہ اُس میں خوشبو نہ ہو جیسے روغن زیتون اور کنگھا کرنا اور سیاہ سرمہ لگانا۔ یوہیں سفید خوشبودار سرمہ لگانا اور مہندی لگانا اور زعفران یا کسم یا گیر و کارنگا ہوا یا سُرخ رنگ کا کپڑا پہننا منع ہے ان سب چیزوں کا ترک واجب ہے۔ (بہار شریعت، ج 2، حصہ 8، ص 242، مکتبۃ المدینہ)

فتاویٰ رضویہ میں ہے ”عورتوں کو سونے چاندی کا زیور پہننا جائز ہے۔۔۔ بلکہ عورت کا باوصف قدرت بالکل بے زیور رہنا مکروہ ہے کہ مردوں سے تشبہ ہے۔ حدیث میں ہے: کان رسول اللہ صلی اللہ تعالیٰ علیہ وسلم یکرہ تعطر النساء وتشبھن بالرجال (حضور صلی اللہ تعالیٰ علیہ وسلم عورتوں کے تعطر (یعنی بے زیور رہنے) کو اور مردوں سے مشابہت اختیار کرنے کو ناپسند فرماتے)۔ (حدیث مذکور میں لفظ ”تعطر“ استعمال ہوا ہے جس کا معنی خوشبو لگانا ہے، مگر) مجمع البحار میں ہے: قیل اراد تعطل النساء باللام وہی من لاحلی علیہا ولا خضاب واللام والراء یتعاقبان (کہا گیا ہے کہ لفظ مذکور سے ”تعطل النساء“ حروف

لام کے ساتھ مراد ہے اور اس سے وہ عورتیں مراد ہیں جو نہ تو زیور پہنے ہوں نہ خضاب لگائے ہوں پس یہاں لام اور راء ایک دوسرے کی جگہ آتے ہیں) حدیث میں ہے رسول اللہ صلی اللہ تعالیٰ علیہ وسلم نے مولیٰ علی کرم اللہ وجہہ سے فرمایا: یا علی مرنسائک لا یصلین عطلا۔ رواہ ابن اثیر فی النہایۃ (اے علی! اپنے مخدرات کو حکم دو کہ بے گھنے نماز نہ پڑھیں۔ امام ابن اثیر نے النہایہ میں اس کو روایت فرمایا) ام المومنین صدیقہ رضی اللہ تعالیٰ عنہا عورت کا بے زیور نماز پڑھنا مکروہ جانتیں اور فرماتیں: کچھ نہ پائے تو ایک ڈورا ہی گلے میں باندھ لے۔ مجمع البحار میں ہے: عائشۃ رضی اللہ تعالیٰ عنہا کرہت ان تصلی المرأة عطلا ولو

ان تعلق فی عنقھا خیطا (حضرت عائشہ صدیقہ رضی اللہ تعالیٰ عنہا عورتوں کے بغیر زیور نماز پڑھنے کو ناپسند فرماتیں) (اور فرمایا کرتیں) اگر اور کچھ نہ ہو تو ایک ڈورا ہی گلے میں لٹکا لے۔“ (فتاویٰ رضویہ، جلد 22، صفحہ 126، 127، 128، رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا احمد سلیم عطاری مدنی

فتویٰ نمبر: WAT-3849

تاریخ اجراء: 21 ذوالقعدة الحرام 1446ھ / 19 مئی 2025ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net